

Ítróttasamband Føroya mai 2015

# Íðkandi og ítróttanlegg í Føroyum

Íðkandi tils:	15.509 (2015)
Fótbóltsvøllir:	23
Sparkivøllir:	115
Ítróttarhallir:	18
Fimleikahallir:	4
Skúlahallir	38
Svimjihyljar:	20
Rennibreytir:	2

## **Inngangur**

Hesa frágreiðing hefur ÍSF latið gera fyri neyvari at kunna vísa á tørvin viðíkjandi ítróttanleggum í Føroyum samanbórið við fólkatal og tal á íðkandi í ymsu ítróttagreinunum. Talan er um fólkatalið, sum var 1. januar 2015. Talið á íðkandi er frá 1. mai 2015.

Funnið er fram til talið á íðkandi umvegis umsitingina hjá ÍSF, sum bæði hefur tøll í skrásetingarskipanini ASKI og neyvari kunnleika um, hvørji íðkandi eiga at verða skrásett har aftrat. Tøllini í frágreiðingini eru tí tey nágreiniligastu, sum finnast kunnu.

Komið er fram til talið á ítróttanleggum ymsar vegir. Tá talan er um sparkivøllir, eru upplýsingar fingnar til vega bæði hjá Tórshavnar kommunu, Fótíbóltssambandi Føroya og einstaklingum kring landið, sum hava góðan kunnleika um síni økir.

Nakrar upplýsingar, m.a. um svimjihyljarnar, eru úr bókini ”Føroyar framá – ÍSF 75 ár.” Eisini eru upplýsingarnar um byggjár hjá ítróttarhallum úr hesi bókini eins og aðrar upplýsingar um gongdina í hallar- og vallarmálum kring landið.

Frágreiðingin gevur vónandi eina mynd av, hvussu umstøðurnar hjá ymsu ítróttagreinunum í Føroyum eru, bæði hvat stódd og anleggum viðvíkur. Strembað er eftir at gera lýsingina so neyva sum gjørligt, og skuldi onkur villa verið í, broytir hon neyvan heildarmyndina.

ÍSF hevði í mong ár ongi fullfíggað hagtøll at halda seg til, tá tosað varð við myndugleikar um játtanir og umstøður í sambandi við ítrótt. Mett varð leingi, at um 15.000 íðkandi vóru í landinum. Neyvu tøllini vísa, at so er. Tey vóru 15.509 1. mai 2015.

Eins og frágreiðingin vísir, eru umstøðurnar langt frá nøktandi í øllum ítróttagreinum og á øllum plássum. Frágreiðingin verður vónandi eitt haldgott grundarlag undir áhaldandi orðaskiftinum um, hvussu umstøðurnar hjá ítróttinum kunnu mennast næstu árin.

**Petur Elias Petersen**

*ÍSF-forseti*

20. mai 2015

## Íðkandi og ítróttanlegg í Føroyum

Í Føroyum búðu 1. januar 2015 48.704 fólk (01.01.2017 49.827 og 01.01.2018 50.499), og sambært skrásetingini hjá ÍSF vóru 15.509 íðkandi í føroysku ítróttafeløgnum 1. mai 2015. Hetta vóru íðkandi, sum vóru skipað sum virknir limir í feløgnum. Talan kann tí vera um, at ein og sami persónur í fleiri førum taldi fyri fleiri íðkandi, tí ofta íðka fólk fleiri ítróttagreinir, t.d. fótbold, hondbold og fimleik.

Har fólk íðka, skapast tørvur á anleggum og hóskaði umstøðum annars, og tí skapar tann, sum íðkar t.d. triggjar ítróttagreinir, tørv á hóskaði umstøðum í øllum trimum ítróttagreinum. Rætta talið á íðkandi at samanbera við tal á anleggum og aðrar hentleikar er tí samlaða talið á íðkandi. So mong íðkaðu ymsu ítróttagreinirnar í Føroyum 1. mai 2015:

<b>Ítróttagrein</b>	<b>Íðkandi</b>
Fótboldtur	4.733 (2015)
Fimleikur	2.943 (2017)
Hondboldtur	2.068 (2015)
Frælsur ítróttur	1.046 (2017)
Flogboldtur	960 (2015)
Svimjing	771 (2017)
Kappróður	608 (2017)
Badminton	441 (2017)
Ríðing	676 (2017)
Seyðahundalimir	114 (2015)
Skjóting	104 (2015)
Súkkling/triathlon	93 (2015)
Bogaskjóting	86 (2017)
Golf	82 (2015)
Borðtennis	68 (2015)
Judo	180 (2017)
Froskmenn	45 (2015)
Billiard	39 (2015)
Tennis	30 (2015)
Parasport	149 (2017)
<u>Kurvabóltur</u>	<u>25 (2015)</u>
Tilsamans	15.509 (2015)

# Fótbóltur

Størsta ítróttagreinin í Føroyum er fótbóltur. 4.733 (2015) limir eru skrásettir í fótbóltsfeløgnum, og 23 (2019) fótbóltsvøllir í fullari stødd eru kring landið. Allir eru graslíkisvøllir uttan tann í Hvalba, sum er grasvøllur. Haraftrat eru 115 (2017) sparkivøllir kring oyggjarnar, harav 55 eru í Tórshavnar kommunu. Um 40 av hesum 115 sparkivøllunum eru FIFA-vøllir, sum komu í lag í 2004, tá FIFA fylti 50 ár og læt pening til sparkivøllir í Føroyum og aðrastaðni. Hinir vøllirnir eru sparkivøllir, sum kommunur sjálvar hava tikið stig til við m.a. skúlar, spælipláss og barnagarðar. Á heilt smáum plássum sum t.d. í Dali og Rituvík eru sparkivøllir.

## Fótbóltsvøllir í Føroyum

1. Tórsvøllur, Tórshavn
2. Ovari vøllur, Tórshavn
3. Niðari vøllur, Tórshavn
4. Vøllurin Inni í Vika, Argir
5. Vøllurin við Djúpumýri, Klaksvík
6. Vøllurin í Fløtugerði, Fuglafjørður
7. Vøllurin í Sarpugerði, Norðragøta
8. Vøllurin í Brekkuni, Leirvík
9. Vøllurin við Løkin, Runavík
10. Svangaskarð 1, Toftir
11. Svangaskarð 2, Toftir
12. Vøllurin á Skála
13. Vøllurin við Margáir, Streymnes
14. Vøllurin á Hólmanum, Eiði
15. Vøllurin á Valloyruni, Sandavágur
16. Vøllurin á Pálsoyruni, Sørvágur
17. Vøllurin á Sandinum, Miðvágur
18. Vøllurin Inni í Dal, Sandur
19. Vøllurin við Stóra, Trongisvágur
20. Vøllurin á Eiðinum, Vágur
21. Vøllurin á Krossinum, Sumba
22. Vøllurin í Hvalba
23. Hoyvíksvøllurin, Hoyvík

Við 23 (2019) vøllum til 50.449 (2018) fólk eru í meðal 2.193 fólk til hvønn vøllin, men eins og í sambandi við hallirnar sigur hetta talið ikki nógv, tí ymiskt er, hvussu fólkarið ymsu økini eru.

Verður bara hugt at Tórshavnar kommunu, eru fimm vøllir, trýggir í Havn, ein á Argjum og ein í Hoyvík, til 21.127 (2018) fólk. Tað svarar til 4.225 fólk til hvønn vøllin.

Í Klaksvík eru 5.136 (2018) fólk til vøllin við Djúpumýri, og í Runavíkar og Sjóvar kommunum eru 4.021 (2018) fólk um vøllin við Løkin og vøllin á Skála.

Eysturkommuna hevur tveir vøllir, tann í Gøtu og tann í Leirvík, til 2.090 (2018) fólk.

Í Vága kommunu eru 2.070 fólk um vøllirnar í Sandavági og Miðvági, og í Sørvági eru 1.173 fólk um vøllin har. Tilsamans eru 3.243 um vøllirnar í Sandavági, Miðvági og Sørvági.

Á Tvøroyri eru 1.710 fólk um vøllin við Stóra, og í Sunda og Eiðis kommunum eru tveir vøllir, tann við Margáir og tann á Hólmanum, til tilsamans 1.493 fólk.

Í Fuglafirði eru 1.541 fólk til vøllin har, og í Vági eru 1.369 fólk um vøllin á Eiðinum. Í Nes kommunu eru 1.302 fólk til tveir vøllir á Svangaskarði.

Á Sandoyggi eru 1.227 fólk um vøllin við Meginskúlan. Í Hvalba eru 673 fólk um grasvøllin og í Sumbiar kommunu 362 fólk um vøllin á Krossinum. Tó spæla sumbingar nú fótbólt við FC Suðuroy í Vági.

### Íðkandi í fótbólta býtt á kommunur og vøllir

Kommuna	Íðkandi	Vøllir	Íðkandi fyri hvønn vøll
Tórshavnar kommuna	1.537 (2015)	5 (2019)	384 (2015)
Klaksvíkar kommuna	496	1	496
Runavíkar kommuna	555	2	277
Eysturkommuna	275	2	137
Vága og Sørvágs kommuna	499	3	166
Tvøroyrar kommuna	195	1	195
Sunda kommuna	330	2	165
Fuglafjarðar kommuna	219	1	219
Vágs kommuna	179	1	179
Nes kommuna	266	2	133
Sands kommuna	131	1	131
Hvalbiar kommuna	50	1	50
Sumbiar kommuna	0	1	0
<b>Tilsamans</b>	<b>4.733</b>	<b>22</b>	

Havast skal í huga, at í Tórshavnar kommunu er AB einsamalt um vøllin á Argjum, GIZA/Hoyvík er einsamalt um Hoyvíksvøllin og hini feløgini eru um trýggjar vøllir í Gundadali. Eftir yvirlitinum er størsta trýstið á vøllin í Klaksvík. Næststørsta trýstið er í Tórshavnar kommunu.

### Sparkivøllir kring landið

Aftrat vøllunum í fullari stødd koma sparkivøllirnir. Funnið er í sambandi við hesa frágreiðingina fram til 115 sparkivøllir, harav 55 eru í Tórshavnar kommunu. Sigast kann tí, at menningin, hvat umstøðunum í nærumhvørvinum viðvíkur, hevur verið stór í fótbólta.

Í yvirlitinum sæst, hvar sparkivøllirnir eru. Har til bar at fáa støddina á einstaka vøllinum upplýsta, er hon nevnd. Í hinum forunum er bara navnið á plássinum, har sparkivøllurin er, nevnt:

#### Tórshavnar kommuna

1. Á Flat
2. Á Teigi

3. Argja Skúli
4. Argjahamar
5. Bjarnoyarvegur
6. Blákollagøta
7. Bókbindaragøta
8. Bóndabrekka
9. Býlingshúsið undir Fjalli
10. Dalakrókur
11. Eystan gil
12. Eysturskúlin
13. Eysturvøllur
14. Fagralíð
15. Hákunargøta
16. Heiðavegur.
17. Hestur
18. Heygskrókur
19. Hoyvíkar skúli
20. Hvítanes
21. Í Svanga
22. Inni á Gøtu
23. Kaldbak
24. Kirkjubøur
25. Kommunuskúlin
26. Konmansmýra
27. Krossgøta
28. Líðin, Kollafjørður
29. Lützenstrøð
30. Løgmannabreyt skúli
31. Marinargøta
32. Millum Gilja
33. Müllers trøð, Argir
34. Niðara Ternuryggur
35. Nólsoy, Mýran
36. Nólsoyar skúli
37. Norðasta Horn
38. Oman Hoydalar
39. Ovari Ternuryggur
40. Purkugerði
41. Reynstún
42. Skt. Frans
43. Signabøur
44. Undir Brúnni 1
45. Undir Brúnni 2
46. Undir Gráasteini
47. Vallalíð
48. Velbastaðar Skúli
49. Velbastaður
50. Venjingaskúlin
51. Ytri Skúli
52. Øksnagerði
53. FIFA, Folagerði 13x21m
54. FIFA, Maritugøta 13x21m

### *Norðoyggjar*

55. FIFA, Norðoyri	13x21m
56. FIFA, Undir Grashjalla, Klaks.	13x21m
57. FIFA, Tekniski skúli, Klaks.	13x21m
58. Gamli Tekniski skúli	
59. Jørundsgøta	
60. Mylnugøta	
61. Hamarssnið	
62. FIFA, Húsar	13x21m
63. FIFA, Viðareiði	16x30m
64. FIFA, Mikladalur	23x43m
65. FIFA, Svínø	13x21m
66. Hvannasund	
67. Haraldssund	
68. Kunø	

### *Vágar*

69. FIFA, Sandavágur	13x21m
70. FIFA, Bø	25x14m
71. FIFA, Miðvágur	13x21m
72. FIFA, Sørvágur	13x21m
73. FIFA, Vatnsørrar	13x21m
74. Vøllur á Zarepta	

### *Eysturoy*

75. FIFA, Saltnes	22x13m
76. FIFA, Søldarfjørður	13x21m
77. FIFA, Leirvík	13x21m
78. FIFA, Innan Glyvur	13x21m
79. FIFA, Eiði	29x19m
80. FIFA, Lamba	13x21m
81. FIFA, Kambsdalur	27x17m
82. FIFA, Gøta	13x21m
83. FIFA, Oyndarfjørður	13x21m
84. FIFA, Funningsfjørður	13x21m
85. FIFA, Hellur	13x21m
86. FIFA, Strendur	13x21m
87. FIFA, Nes	13x26m
88. FIFA, Selatrað	13x21m
89. Strendur (hálvur fótbóltsvøllur)	
90. Æðuvík	
91. Rituvík	
92. Saltangará	
93. Glyvrrar	
94. Skálafjørður	

### *Suðuroy*

95. FIFA, Trongisvágur	13x21m
96. FIFA, Tvøroyri	13x21m
97. FIFA, Fámjin	17x26m
98. FIFA, Lopra	13x21m
99. FIFA, Sandvík	13x21m
100. Sumbiar skúli	

- |      |                 |        |
|------|-----------------|--------|
| 101. | Vágs skúli      |        |
| 102. | Porkeris skúli  |        |
| 103. | Hovs skúli      |        |
| 104. | Pálshøll, Vágur | 60x40m |

*Sandoy*

- |      |                      |        |
|------|----------------------|--------|
| 105. | FIFA, Vøllur, Skúvoy | 13x21m |
| 106. | FIFA, Sandur         | 13x21m |
| 107. | FIFA, Skopun         | 13x21m |
| 108. | FIFA, Sandur         | 13x21m |
| 109. | FIFA, Skálavík       | 13x21m |
| 110. | Dalur                |        |

*Aðrir*

- |      |                  |        |
|------|------------------|--------|
| 111. | FIFA, Haldórsvík | 13x21m |
| 112. | FIFA, Vestmanna  | 13x21m |
| 113. | FIFA, Hósvík     | 20x30m |
| 114. | Kvívík           |        |
| 115. | Kvívík           |        |

Hugskotið við sparkivøllunum hjá FIFA er, at teir skulu vera smærri vøllir, har bólturin allatíðina er í spæli. At bólturin allatíðina er í spæli, hevur við sær nógvar bóltneringar og málmøguleikar, skrivaði FSF m.a. um vøllirnar í lýsing av sparkivallarætlanini í 2004.



## Fimleikur

Við sínum 2.943 (2017) limum er fimleikur næststørsta ítróttagreinin í landinum. Av hesum limunum eru 2.580 í Tórshavnar kommunu, í Runavíkar kommunu eru 624 limir, í Klaksvíkar kommunu 265 limir og í Fuglafjarðar kommunu 148. Greitt er tí, at fimleikurin er ikki so útbreiddur, sum hann kann tykjast, um bara verður hugt at samlaða talinum.

Fyrsta høllin, sum burturav varð bygd til fimleik, var fimleikahøllin á Stórheyggi í Havn. Hon kom í 1974. Havnar Fimleikafelag bygdi hana, men seinni yvirtók kommunan hana. Til amboðsfimleik var høllin ongantíð nóg long, og tí varð amboðsfimleikur viðhvørt vandur í virkisbygningum. So hevur eisini verið í Runavíkar kommunu.

Í 2005 beyð kommunan feløgnum á fund um at byggja eina nýggja høll til amboðsfimleik og estetiskan fimleik. Í 2008 varð samtykt at fara undir byggingina, og í 2010 stóð fimleikahøllin Fimi klár at taka í nýtslu við Tórsvøll í Gundadali. Í 2011 samtykti Runavíkar kommuna, at nýggj fimleikahøll skuldi byggjast við ítróttarhøllina, og 2014 var fimleikahøllin Bylgjan liðug.

Hesar báðar hallirnar eru tær einastu, sum bjóða íðkarunum nútímans umstøður til øll sløg av fimleiki.

Aftrat hesum báðum hallunum og tvíhøllini á Stórheyggi koma 37 fimleikahallir í ymsu skúlunum. Tær eru ikki bygdar til fimleikafeløgini, men skúlaungdóm, men hava altíð verið ein fongur, hvat uppaling innan íðkan og rørslu viðvíkur.

Tær flestu skúlahallirnar hava standardstøddina 21x11 m, men summar í smærri skúlum eru minni. Vant hevur annars eisini verið í øðrum bygningum. Sum dømi kann nevast Mentanarhúsið í Fuglafirði.

### Fimleikahallir og skúlahallir

1. Fimi í Havn
2. Bylgjan í Runavík
3. Á Stórheyggi 1
4. Á Stórheyggi 2
5. Argja skúli
6. Venjingarskúlin

7. Tórshavnar Kommunuskúli
8. Eysturskúlin 1
9. Eysturskúlin 2
10. Sankta Frans skúli
11. Hoyvíkar skúli
12. Føroya Fólkaháskúli
13. Føroya Studentaskúli
14. Kollafjarðar skúli
15. Nólsoyar skúli
16. Skúlin á Argjahamri
17. Skúlin á Løgmannabreyt 1
18. Skúlin á Løgmannabreyt 2
19. Ziskatrøð 1
20. Ziskatrøð 2
21. Fossánes
22. Viðareiði
23. Tofta skúli
24. Skúlin í Rituvík
25. Glyvra skúli
26. Søldarfjarðar skúli
27. Stranda skúli
28. Leirvíkar skúli
29. Fuglafjarðar skúli
30. Gøtu skúli, Gøtugjógv
31. Felagsskúlin á Oyrarbakka
32. Oyndarfjarðar skúli
33. Skúlin í Vestmanna
34. Vágs skúli
35. Porkeris skúli
36. Tvøroyrar skúli
37. Hvalbiar skúli
38. Roynhøllin
39. Kvívíkar skúli
40. Skúlin á Giljanesi
41. Sørvágs skúli
42. Hvannasunds skúli

## Hondbóltur

Triðstørsta ítróttagreinin er hondbólturinn við 2.500 (2017) skrásettum limum. Leingi vóru bara tvær ítróttahallar í Føroyum, KÍ-høllin í Klaksvík frá 1969 og høllin á Hálsi frá 1970, men í sambandi við og eftir CHM-kappingina í Føroyum í 1980 komu fleiri nýggjar hallir, og seinni eru uppافتur fleiri bygdar. Nú eru 16 hallir kring landið, um Badmintonhøllin í Havn verður tald við.

Ítróttahallirnar hava alstóran týdning fyri nærumhvørvini, tí tær hýsa serliga vetrarhálvuna einum stórum hópi av ungdómi og íðkandi annars. Á plássunum eru tær miðdepilin, har ítróttafólkini á staðnum kappast við íðkandi av øðrum plássum, og har bygdar- ella býarfólkið mætir upp at stuðla sínum liðum.

### Hallir í Føroyum

1. KÍ-høllin	1969
2. Høllin á Hálsi	1970
3. Høllin í Vági	1980
4. Høllin á Skála	1981
5. Høllin á Kambsdali	1982
6. Høllin í Trongisvági	1982
7. Badmintonhøllin í Havn	1983
8. Høllin á Giljanesi	1983
9. Gundadalshøllin	1984
10. Høllin í Runavík	1984
11. Høllin í Vestmanna	1986
12. Høllin á Høgvíkshøllin	2002
13. Høllin á Eiði	2003
14. Høllin í Kollafirði	2007
15. Badmintonhøllin í Klaksvík	2007
16. Høllin á Sandi	2012
17. Høllin á Hálsi (útbygd)	2017

### **Ítróttahallir samanborið við fólkatal**

Í Føroyum búðu 50.844 fólk 1. apríl í 2018. Við 17 hallum vóru sostatt í meðal 2.991 fólk fyri hvørja høll, men hetta talið sigur ikki nógv, tí hallirnar eru í bygdum og býum, har meir og minni fólk býr. Viðvíkjandi hallartímum eru tey smáu plássini betri fyri enn tey stóru.

Í allari Tórshavnar kommunu búgva 21.349 fólk, og har eru fimm hallir til hondbólt og flogbólt, um Badmintonhøllin, sum bara verður brúkt til badminton, ikki verður tald við. Hesar hallirnar eru høllin á Hálsi (har tvær hallir eru), Gundadalshøllin, Hoyvíkshøllin og høllin í Kollafirði. Í Tórshavnar kommunu eru sostatt 4.270 fólk í meðal um hvørja høll.

Hetta talið sigur tó heldur ikki allan sannleikan, tí verður Tórshavnar kommuna býtt upp í økir, gerst støðan øðrvísi.

Í sjálvum Tórshavnar býi búgva 12.228 fólk. Í Hoyvík búgva 4.006 fólk, og í Kollafirði, á Oyrareingjum og Signabø búgva tilsamans 1.001 fólk. Tríggjar hallir eru í Tórshavnar býi, høllin á Hálsi (við tveimum hallum) og Gundadalshøllin. Har eru sostatt 4.076 fólk um hvørja høll.

Í Hoyvík eru 4.006 fólk um Hoyvíkshøllina, og í Kollafirði, á Oyrarreingjum og Signabø eru 1.001 fólk um høllina í Kollafirði. Havast skal so í huga, at íðkandi úr Sundalagnum ofta íðka í Kollafirði, so høllin har kemur eisini íðkandi í Hósvík, Hvalvík og Streymnesi til góðar.

Á Argjum búgva 2.177 fólk, og har er ein ítróttahøll í skúlanum á Hamrinum. Argjafólk íðka eisini í hallunum í Tórshavnar býi.

Í Klaksvíkar kommunu búgva 4.801 fólk, og íbúgvarnir har hava KÍ-høllina og Badmintonhøllina at íðka í, sum báðar verða brúktar til m.a. hondbólt, flogbólt og badminton. Tilsamans eru 2.401 fólk um hvørja høll í Klaksvík.

Í Runavíkar kommunu eru tvær hallir, tann í Runavík og tann á Skála. Í Runavíkar kommunu búgva 3.978 fólk. Havast skal í huga, at hondbóltur er stór ítróttagrein á Strondum í Sjóvar kommunu, sum brúkar høllina á Skála. Í Sjóvar kommunu búgva 1.043 fólk. Fólkatálið tilsamans í Runavíkar kommunu og Sjóvar kommunu er 5.021. Í hesum báðum kommununum eru sostatt í meðal 2.511 fólk um hvørja høll.

Í Eysturkommunu búgva 2.090 fólk, men har er ongin høll. Í Fuglafjarðar kommunu, har 1.541 fólk búgva, er ein høll á Kambsdali. Samstarv er um hesa høllina millum Eysturkommunu og Fuglafjarðar kommunu. Tilsamans samstarva 3.631 fólk í kommununum báðum um høllina á Kambsdali.

Í Vága kommunu, har stóru bygdin eru Sandavágur og Miðvágur, búgva 2.070 fólk. Tey samstarva um høllina Giljanesi. Sørvágs kommuna er ikki uppi í samstarvinum, og tey 1.173 fólkinum í Sørvági hava tí onga høll. Í Tvøroyrar kommunu eru 1.710 fólk, og tey hava høllina í Trongisvági.

Í Sunda kommunu, har 1.777 fólk búgva, er ongin høll, men í Eiðis kommunu við 716 fólkum er ein høll. Umstøðurnar har mugu sigast at vera sera góðar.

Í Vágs kommunu búgva 1.369 fólk, og tey eru um høllina á Eiðinum.

Í Nes kommunu við 1.302 fólkum er ongin høll. Skal spælast í høll, má farast til Runavíkar. Í Vestmanna kommunu eru 1.227 fólk um høllina har, og í Hvalbiar kommunu hava 673 fólk Roynhøllina, sum er ein triðingur av eini vanligari høll.

Í Sands kommunu eru 519 fólk og í allari oygni 1.227 fólk. Tey hava høllina á Sandi.

Skúlin í Hvannasundi hevur eisini fimleikahøll, sum er góðkend til flogbólt. Hendan høllin er tó skrásett sum skúlahøll.

Skúlin í Sjóvar kommunu hevur eisini fimleikahøll.

Í ítróttarhallum ber til at íðka fleiri sløg av ítróttagreinum, men tá tosað verður um hallir í fullari stødd, verður mangan fyrst og fremst hugsað um hondbólt og flogbólt. Áhugavert er tí at hyggja at, hvussu nógv íðkandi eru í hesum ítróttagreinum í kommununum samanbórið við hallir.

Í hondbólti eru 2.068 íðkandi og flogbólti 960. Soleiðis býta øll tey íðkandi í hondbólti og flogbólti seg kring landið:

### **Íðkandi í hondbólti og flogbólti býtt á kommunur og hallir**

<i>Kommuna</i>	<i>Hondbóltur</i>	<i>Flogbóltur</i>	<i>Tilsamans</i>	<i>Hallir</i>
Tórshavnar kommuna	1.007	180	1.187	5
Klaksvíkar kommuna	210	130	340	2
Runavíkar og Sjóvar kommunur	80 + 219	0	299	2
Eysturkommuna	0	0	0	0
Vága kommuna	160	96	256	1
Tvøroyrar kommuna	0	120	120	1
Sunda kommuna	0	0	0	0
Fuglafjarðar kommuna	0	130	130	1
Vágs kommuna	102	0	120	1
Nes kommuna	0	60	60	0
Vestmanna kommuna	200	0	200	1
Sørvágs kommuna	0	200	200	0
Eiðis kommuna	60	0	60	1
Sands kommuna	30	44	74	1
<b>Tilsamans</b>	<b>2.068</b>	<b>960</b>	<b>3.028</b>	<b>16</b>

Viðmerkjast skal, at ikki bara flogbóltur og hondbóltur verða íðkaðir í ítróttarhallunum. Badminton verður spælt í høllini á Giljanesi, fimleikur og badminton verða íðkað í Vestmanna, har Havnar Fimleikafelag hevur eina deild, og fimleikur er eisini í høllini á Kambsdali.

## Frælsur ítróttur

Fjórðstørsta ítróttagreinin er frælsur ítróttur við 1.046 (2017) íðkandi. Í frælsum ítrótti eru nógvar ymsar greinir, sum krevja, at eitt stadionøki er tøkt. Í Føroyum eru bara tvey stadion við rennibreyt og øðrum hentleikum, sum hoyra stadionøkjum til. Talan er um stadionøkið á Svangaskarði frá 1989 og Tórsbreyt frá 2008.

Bæði stadionøkini eru uttandura, og vetrarhálvuna er mangan trupult at íðka á teimum, tí veðrið kann vera ótespiligt.

### Stadion í Føroyum:

- |                         |      |
|-------------------------|------|
| 1. Svangaskarð á Toftum | 1989 |
| 2. Tórsbreyt í Tórshavn | 2008 |

Til ber m.a. at kappast her í renning, forðarenning, boðrenning, spjótkesti, klingruvarpi, hamarkasti, kúluvarpi, longdarlopi, hæddarlopi og øðrum greinum, sum hoyra frælsum ítrótti til.

Marghøllin í Vági er eignað til 60 m. renning og 60 m. rima-renning; longdarlop og trý-lop; og hæddarlop. Rennibreytin er runt fót bóltsvøllin. Hon er 200 m. til longdar, og kann tí ikki nýtast til kappingar, men bert venjing og rørslur. Umfarnt hetta er klatriveggur eisini í Marghøllini.

Vøksturin í frælsum ítrótti tók dik á seg, tá eitt fólkahaelsurák tók seg upp um 2005, og skipað varð fyri ymsum rennikappingum. At talið á íðkandi er 1.046 (2017), er einastandandi, tá hugsað verður um, at fyri 25 árum síðan vóru bara 40 limir í Bragðinum, sum var einasta felagið tá.

Tilsamans eru nú 590 íðkarar í frælsum ítrótti í Havn í feløgnum Bragðinum og Hvirluni. 300 eru í Treystinum í Klaksvík, 89 í Roysninum í Runavík. 59 í Frælsinum í Vágum og 79 í Hvistuni í Suðuroy.

Trongligt er longu á Tórsbreyt, har feløgini vaksa alsamt, m.a. tí almenningurin brúkar breytina morgun, dag og kvøld.

Trýstið er minni á breytina á Svangaskarði, og í Klaksvík, har ongin breyt er, blómar Treysti kortini og hevði ivaleyst vaksið uppafur meira við eini breyt. Ætlanir eru um at gera ein rennibreyt í Klaksvík. Breytir høgdu eisini kunnað verið í Suðuroy og Sundalagnum.

Feløgini í frælsum ítrótti hava ongi felagshús. Hesin tørvurin skal eisini nøktast í framtíðini.

## Flogbóltur

Fimstørsta ítróttagreinin er flogbóltur. Skrásettir eru 960 (2015) limir í flogbóltsfeløgnum. Flogbóltur verður iðkaður í ítróttahallum og fimleikahallum kring landið.

At síggja til skuldu umstøðurnar til flogbólt verið góðar, tá havt verður í huga, at 15 ítróttahallir, Badmintonhøllin í Havn ikki íroknað, eru í landinum og haraftrat 37 smærri fimleikahallir.

Kortini er ymiskt, hvussu flogbólturin er fyri. Í Havn skal flogbólturin laga hallartíðir til annan ítrótt, serliga hondbólt. Í Sørvági, har flogbólturin er lutfalsliga stór ítróttagrein, er ongin ítróttarhøll og bara ein fimleikahøll at venja í. Í t.d. høllini í Trongisvági hevur flogbólturin góðar umstøður, tí har kappast hann ikki við hondbólt longur.

Ætlanir hava verið frammi um at útbyggja Gundadalshøllina í Havn, so bæði hondbóltur og flogbóltur kundu fáa betri umstøður, men hendan ætlanin er ikki sett í verk enn.

### Á hesum plássum verður flogbóltur iðkaður:

Sørvágs kommuna	200
Tórshavnar kommuna	180
Klaksvíkar kommuna	130
Fuglafjarðar kommuna	130
Tvøroyrar kommuna	120

Vága kommuna	96
Nes kommuna	60
Sands kommuna	44
Hvannasunds kommuna	??
Sjóvar kommunu	??
<b>Tilsamans</b>	<b>960 (??)</b>

Hvussu umstøðurnar viðvíkjandi hallum eru, sæst undir partinum um hondbólt.

## Svimjing

Svimjing er 6. størsta ítróttagreinin í Føroyum. Skrásettir eru 771 (2017) limir í svimjifeløgnum. Svímjingin er tann ítróttagreinin, sum er komin longst í heimshøpi. Umstøðurnar hjá svímjjarum hava tó ongantíð verið nøktandi í Føroyum.

Í landinum eru 20 hyljar, og av teimum er bara ein, sum er 50 metrar. Hann kom í 2015 í Vági. Bara tveir hyljar eru 25 metrar, tann í Havn og tann í Klaksvík. 11 hyljar á um 16,6 metrar eru í ymsum skúlum, og so eru eisini nakrir smærri skúlahyljar og svímjihylurin í leguhúsinum Zarepta í Vatnsørum.

Verður havt í huga, at hyljarnir í Havn og Klaksvík eisini eru almennir stóran part av degnum, eru umstøðurnar alt annað enn góðar. Í einum so fólkaríkum øki sum Eysturoynni er ongin 25 m hylur, og at bara ein 25 m hylur er í Tórshavnar kommunu, er heldur ikki nóg mikið. Ætlanir eru um at gera 50 m hyl í Havn í næstum.

Hóast umstøðurnar hjá svímjingini eru ónøktandi, hevur svímjingin gjørt hol í sjógvin í altjóða kappingum. Tað stóra takið framá varð tikið, tá Pál Joensen í Beograd í Serbia gjørdist trífaldur EM-vinnari fyri juniorar í 2008. Síðan hevur hann vunnið bæði EM- og HM-heiðursmerkir.



Eisini aðrir svimjarar hava gjørt nógv um seg, og á oyggjaleikunum hevur svimjingin vunnið Føroyum eitt heiðursmerki fyri og annað eftir í mong ár. Í Tórshavnar kommunu eru 300 svimjarar, í Suðuroynni 162 og í Nes kommunu 130. Í Klaksvík eru 90.

### **Svimjihyljar í Føroyum**

Páls Høll	50 m
Klaksvíkar svimjihøll	25 m
Svimjihøllin í Gundadali	25 m
Sandoyar meginskúli	17 m
Eysturskúlin	16,7 m
Sørvágs skúli	16,7 m
Gøtu skúli	16,6 m
Stranda skúli	16,6 m
Fuglafjarðar skúli	16,6 m
Kollafjarðar skúli	16,6 m
Leirvíkar skúli	16,6 m
Skúlin á Fløtum - Argjavegi	16,6 m
Svimjihylur á Oyrarbakka	16,6 m
Tofta skúli	16,6 m
Svimjihylurin í Hesti	15,5 m
Tvøroyrar skúli	12,5 m
Kvívíkar skúli	12 m
Vestmanna skúli	10 m
Søldafjarðar skúli	6 m
Zarepta	???

## **Kappróður**

Hjá ÍSF eru skrásettir 608 (2017) rógvarar, og kappróður er tí 7. størsta ítróttagreinin. Rógvingin er serlig á tann hátt, at talan er um siðbundnan ítrótt í serligum føroyskum bátum.

Siðbundni kappróðurin hevur avbjóðingar á tann hátt, at í 1980'unum kundu vera 80-90 bátar við á stevnunum. Í dag eru ofta ikki fleiri enn 40 bátar við. Frá 2002 tók inniróður dik á seg, og hetta ávirkaði kappróðurin á firðunum, m.a. tí í inniróðri krevst ikki ein heil manning fyri at vera við. Tú kanst rógva sum einstaklingur.

Samstundis sum inniróður tók dik á seg, mentust venjingarumstøðurnar hjá feløgnum munandi. Flestu neystini kring landið eru í dag útgjörd við brúsum, vektum og rógvimaskinum. Fleiri hava eisini súkklur og rennibond, upplýsir Róðrarsamband Føroya.

Ymiskt er tó, hvussu nógv er til av útbúnaði í ymsum neystunum. Summi feløg hava 10 rógvimaskinur, tí tey hava 10-mannafar, onnur hava kanska bara seks, tí tey hava bara 6-mannafar.

Samanumtikið eru umstøðurnar munandi betri, enn tær vóru, tá eitt neyst var neyst, har tú hevði bátin standandi. Hesi eru feløgini í kappróðri.

### **Róðrarfeløg í Føroyum:**

1. Argja Róðrarfelag
2. Havnar Róðrarfelag
3. Hósvíkar Róðrarfelag – HVR
4. ÍF – Kappróður
5. Kappróðrarfelagið NSÍ
6. Klaksvíkar Róðrarfelag
7. Kollafjarðar Ítróttarfelag – KÍF
8. Kvívíkar Sóknar Róðrarfelag – K.S.R.
9. Miðvágs Kappróðrarfelag
10. Norðdepils-Hvannasunds Róðrarfelag
11. Nólsoyar Ítróttarfelag – NÍF
12. Oyndarfjarðar Ítróttarfelag
13. Róðrarfelagið Knørrur
14. Sandavágs Ítróttarfelag – SÍF
15. Skála Róðrarfelag
16. Strálan
17. Sunda Róðrarfelag – SU.R.F.
18. Sørvágs Róðrarfelag – SR
19. Vágs Kappróðrarfelag – VK
20. Hvalvíkar Streymnesar Róðrarfelag
21. Froðbiar Sóknar Róðrarfelag
22. Suðuroyar Kappróðrarfelag
23. Vestmanna Ítróttarfelag – VÍF

## **Badminton**

Badminton er ikki so nógv útbreidd ítróttagrein í Føroyum, og hon er 8. størsta ítróttagreinin. Spælt verður í løtuni í Havn, Klaksvík, Fuglafirði, Vestmanna og Miðvági.

Tilsamans eru 441 (2017) limir, harav 200 í Havn og 130 í Klaksvík. Tvær badmintonhallir eru í Føroyum, tann í Havn frá 1983, sum upprunaliga var svimjihylur, og tann í Klaksvík frá 2007.

Spælt verður eisini í ítróttahallum, m.a. á Giljanesi, Kambsdali og í Vestmanna, í bygdahúsinum á Sjóvar kommunu, og til ber at spæla badminton í fimleikahallunum í skúlunum.

Badminton er ítróttagrein, sum fleiri ferðir hevur gjørt um seg á oyggjaleikunum, og ítróttagreinin hevur vunnið heiðursmerkir í fleiri førum.

Nógv ljós verður varpað á badminton, tá ítróttagreinin saman við borðtennis og judo skipar fyri FM-kappingum í apríl hvørt ár.

**Badmintonhallir í Føroyum:**

Badmintonhøllin í Havn 1983

Badmintonhøllin í Klaksvík 2007

## Ríðing

Skrásettir undir Ríðisambandi Føroya eru 676 (2017) limir, sum tí er 7. størsta ítróttagreinin. Ríðing er líka nógv frítíðarítriv sum kappingarítrótt, og eftir limatalinum er ríðing 7. størsta ítróttagreinin. Hentleikar til ríðing eru serliga í Havn og í Vágum, har rossafeløgini eru.

**Hentleikar til ríðing:**

*Føroya Ríðingarfelag*

Ríðihøll, felagshús og fjós

*Føroyskt-íslenskt rossafelag*

Ríðihøll, felagshús og fjós

*Berg Hestar*

Ríðihøll, fjós og skiftirúm

*Vága Ríðingarfelag*

Ríðihøll við sambygðum fjósum í gerð

Ross hava verið í Føroyum alt tað, sum folk vita um at siga. Avbyrgda støðan í Norðuratlantshavi gjørði, at rossið lagaði seg eftir viðurskiftunum. Bara tey ross, sum toldu veðurlagið, yvirlivdu, og føroyingar fingi tí eitt rossaslag, sum var sterkt, harðført og fótafimt.

Fyrsta ríðingarfelagið var Føroya Ríðingarfelag, sum varð stovnað í 1943. Ríðisamband Føroya varð stovnað so tíðliga sum í 1980 og er eitt av elstu sersambondunum í ÍSF.

Ríðibreyt er við Oyggjarvegin, og kappríðing hevur eisini verið – og er ofta – á sandinum við Leynarvatn.

Fimm árligar FM-kappingar eru – tann fyrsta í juni í Vágum, onnur í juni við Leynarvatn, triðja í Havn á ólavsøku, fjórða í Vágum hálvan august og fimta í Havn fyrst í september.

## **Seyðahundalimir**

Í Seyðhundafelagnum er skipað tann sjáldsamasta ítróttagreinin undir ÍSF. Limirnir í felagnum eru 114 í tali og halda til í ÍSF-húsinum. Vant verður í haganum. Har eru umstøðurnar yvirhøvur nøktandi. Seyðahundafelagið er undir Deildarsambandinum fyri Nýstovnaðan Ítrótt.

## **Skjóting**

Í skjóting eru 104 íðkandi. Skjótingin hevur egið sersamband, og longu í 1993 vann skjótingin sítt fyrsta heiðursmerki á oyggjaleikum. Síðan hevur skjótingin vunnið fleiri heiðusmerkir á leikunum. Skjótisamband Føroya varð stovnað í 1997.

Skjótibreyt er á Sandvíkum við Hvítanes. Ein er eisini í Sundalagnum og ein í Vestmanna. Umstøðurnar kundu verið betri og hava tørv á at verða dagfórdar, og hølir at vera í krevjast eisini.

### **Skjótibreytir:**

1. Á Sandvíkum
2. Vestmanna
3. Sundalagið

## **Súkkling/triathlon**

Í súkkling og triathlon eru 93 limir, og allir eru í Havn. Súkklingin hevur fleiri ferðir gjørt vart við seg á oyggjaleikum við góðum úrslitum, og í triathlon vann Gudmund Joensen silvur á Bermuda í 2013.

Ein bági viðvíkjandi triathlon í Føroyum er, at sjógvurin kring oyggjarnar er so kaldur, at ítróttagreinin ikki kann íðkast her í sambandi við altjóða kappingar.

Súkklað verður úti, tí ongin høll at súkkla í er í Føroyum.

## **Bogaskjóting**

Bogaskjóting hevur 86 (2017) limir í Vágum, Runavík og Havn, og Bogaskjótisamband Føroya er sjálvstøðugt ítróttasamband.

Bogaskjóting kom fyrstu ferð undan kavi í Føroyum á skipaðan hátt í sambandi við oyggjaleikarnar í 1989.

Bogaskjúttar hava vunnið hópín av heiðursmerkjum á oyggjaleikum síðan, men ongin bogaskjótibreyt er í Føroyum. Hetta er ein stórir bági fyri ítróttagreinina. Ynskið er at fáa eina bogaskjótibreyt, har skjótast kann í allar ættir, so veður ikki er ein forðing fyri venjingum og kappingum. At fáa hølir at vera í er eisini ein treyt fyri betri trivnaði og menning.

Samanborið við, hvussu framsøkin bogaskjótingin hevur verið á altjóða pallinum, eru umstøðurnar hjá ítróttagreinini út av lagi vánaligar.

Bogaskjúttar fingu altjóða viðurkenning í 1997 í Victoria í British Columbia í Kanada. Sama ár gingu bogaskjótta saman við byrsuskjúttum í Skjótisambandi Føroya, men í 2011 gjørdist Bogaskjótisamband Føroya sjálvstøðugt sersamband.

## **Golf**

Í golf eru 82 íðkandi, sum bara eru í Havn, og spælt verður á Glyvursnesi. Talan er kortini ikki um ein golfvøll, sum lýkur krøv til altjóða kappingar.

Í sambandi við royndirnar at fáa oyggjaleikarnar aftur til Føroya hava ÍSF, Tórshavnar kommuna og landið leingi samráðst um, hvussu altjóða golfvøllur kann verða gjørdur á Glyvursnesi. M.a. krevst

at fáa til vega lendið at gera vøllin á. Hetta er ikki avgreitt enn, og tí eru útlitini fyri einum altjóða golfvølli óviss. Ongin ivi er tó um, at ein nýggjur vøllur kundi skundað undir, at ítróttagreinin hevði vaksið.

Golf hevur fleiri ferðir verið við á oyggjaleikum. Hugsast kann, at um ein veruligur golfvøllur verður gjørdur á Glyvursnesi, kann hann eisini koma ferðavinnuni til góðar.

## **Borðtennis**

Høllin á Hálsi varð útbygd í 2017. Hetta hevur millum aðrar ítróttargreinar komi borðtennis til góðar. Nýggj høll er, har borðtennis, judo og boksing hýsast. Hetta hevur í stóran mun betra um umstøðurnar hjá ítróttagreinini í høvuðsstaðnum.

Annað enn Høllin á Hálsi eru ongi hølir eru serstakt til borðtennis í landinum. Har borðtennis verður vant, skulu borðini dragast út á gólv og takast niðuraftur hvørja ferð, og ítróttagreinin hevur flutt nóg millum hølir, ikki minst í Tórshavnar kommunu.

Borðtennis hevur bara 68 íðkandi kring landið, men tey kundu verið nógv fleiri, um ítróttagreinin hevði betri hølismstøður.

Saman við badminton og judo skipar ítróttagreinin hvørt ár fyri felags finaludegi, sum verður vístur í sjónvarpinum. Hetta varpar ljós á ítróttagreinina.

Havandi í huga, at borðtennis er heilt gomul ítróttagrein í Føroyum, og at Borðtennissamband Føroya var næsta sersambandið, ið fekk altjóða viðurkenning, eru umstøðurnar alt annað enn góðar.

## **Judo**

Judo er ítróttagrein, sum í stórari menning, og á oyggjaleikum hevur judo vunnið mong heiðursmerkir.

Í ítróttagreinini eru nú 180 (2017) limir. Talið er voksið ómetaliga nógv frá 2015 til 2017.

Umstøðurnar eru betraðar nógv seinastu tvey árin, menn kunnu enn verða betri, tí í landinum er einans ein høll, sum kann kallast judohøll. Hetta er í Høllini á Hálsi, har judo, borðtennis og boksing hýsast. Klaksvíkar kommuna hevur tó eisni eina høli, har judo kann íðkast. Aðrastaðni í landinum har íðkararnir venja, skulu máttarnar dragast út á gólv og leggjast upp á pláss aftur, hvørja ferð liðugt er at venja.

Eins og viðvíkjandi borðtennis kundi ítróttagreinin vaksið, um hølismstøðurnar gjørdust betri. Ljós verður varpað á judo í sambandi við árliga finaludagin hjá badminton, borðtennis og judo.

## **Froskmenn**

Froskmenn halda til í svimjihøllini í Gundadali og á sjónum. Her eru 45 limir. Virksemið er skiftandi, og eins og hjá øllum ítróttagreinum eru høllir ein átrokandi spurningur. Froskmenninir eru skrásettir undir Deildarsambandinum fyri Nýstovnaðan Ítrótt.

## **Billiard**

Tilsamans 39 fólk spæla billiard. Hesir limirnir eru skrásettir undir Deildarsambandinum fyri Nýstovnaðan Ítrótt. Billiard varð fyrr spælt í ølklubbum, og framvegis verður siðvenjan hildin í hevd fleiri staðni kring landið. Skipað verður enn fyri FM-kappingum.

## **Tennis**

Tennis kundi verið ítróttagrein, sum var munandi størri, enn hon er. Í lýtuni eru bara 30 íðkandi, og einasti tennisvøllurin er dupultvøllurin í Gundadali. Tann vøllurin er úti, og tí er sera misjavnt, hvussu eydnast at spæla har, tí veðrið er so skiftandi.

Skipað hevur verið fyri FM-kappingum í tennis, sum eru avgreiddar í Havn, og tennis hevur verið við á oyggjaleikum, men vøkstur er ikki í ítróttagreinini, tí ongin høll er til tennis.

## **Kurvabóltur**

Kurvabóltur er ein ítróttagrein í stórari menning í Føroyum. Í 2015 var einans eitt felag, meðan fyra eru í dag. Tey eru Hamar og Sporðdrekin úr Tórshavn, Ravnur av Toftum og Hávur úr Klaksvík.

Kurvabóltur hevur verið við á oyggjaleikunum tvær tær seinastu ferðirnar. Um 25 íðkandi vóru í kurvabólti í 2015.

Skipað verður fyri føroyameistaraskapið í kurvabólti.

Í Gundadalshøllini hanga kurvar uppi til kurvaból tvørtur um hondbóltsvøllin, men feløgini, sum eiga høllina, spæla fyrst og fremst hondbólt og flogbólt. Í ítróttarhøllini á Argjahamri verður kurvabóltur eisini spældur.

## **Boksing**

Boksing er ein vaksandi ítróttagrein í Føroyum. Fleiri og fleiri limir leggjast til boksifelagið í Tórshavn, sum húsast í Høllini á Hálsi, har ítróttagreinin hevur høll saman við borðtennis og Judo.

